
ॐ अथ श्रीविष्णुसहस्रनामस्तोत्रम्‌ । 


शुक्लाम्बरधरं विष्णुं शशिवर्णं चतुर्भुजम्‌ । 
प्रसन्नवदनं ध्यायेत्‌ सर्वविघ्नोपशान्तये ॥ १॥ 


यस्य द्विरदवक्लाद्याः पारिषद्याः परः शतम्‌ । 
विघ्रं निघ्नन्ति सततं विष्वक्सेनं तमाश्रये ॥ २॥ 


व्यासं वसिष्ठनप्तारं शक्तेः पौत्रमकल्मषम्‌ । 
पराशरात्मजं वन्दे शुकतातं तपोनिधिम्‌ ॥ ३॥ 


व्यासाय विष्णुरूपाय व्यासरूपाय विष्णवे | 
नमो वै ब्रह्मनिधये वासिष्ठाय नमो नमः ॥ ४॥ 


अविकाराय शुद्धाय नित्याय परमात्मने । 
सदेकरूपरूपाय विष्णवे सर्वजिष्णवे ॥ ५॥ 

यस्य स्मरणमात्रेण जन्मसंसारबन्धनात्‌ । 
विमुच्यते नमस्तस्मै विष्णवे प्रभविष्णवे ॥ ६॥ 


ॐ नमो विष्णवे प्रभविष्णवे । 
श्रीवैशम्पायन उवाच --- 
श्रुत्वा धर्मानशेषेण पावनानि च सर्वशः । 
युधिष्ठिरः शान्तनवं पुनरेवाभ्यभाषत ॥ ७॥ 


युधिष्ठिर उवाच --- 
किमेकं दैवतं लोके कि वाप्येकं परायणम्‌ । 
स्तुवन्तः कं कमर्चन्तः प्राप्रुयुर्मानवाः शुभम्‌ ॥ ८॥ 


को धर्मः सर्वधर्माणां भवतः परमो मतः । 
किं जपन्मुच्यते जन्तुर्जन्मसंसारबन्धनात्‌ ॥ ९॥ 


भीष्म उवाच --- 
जगत्प्रभुं देवदेवमनन्तं पुरुषोत्तमम्‌ । 
स्तुवन्‌ नामसहस्रेण पुरुषः सततोत्थितः ॥ १०॥ 


तमेव चार्चयन्नित्यं भक्त्या पुरुषमव्ययम्‌ । 
ध्यायन्‌ स्तुवन्‌ नमस्यंश्च यजमानस्तमेव च ॥ ११॥ 


अनादिनिधनं विष्णुं सर्वलोकमहेश्वरम्‌ । 
लोकाध्यक्षं स्तुवन्नित्यं सर्वदुःखातिगो भवेत्‌ ॥ १२॥ 


ब्रह्मण्यं सर्वधर्मज्ञं लोकानां कीर्तिवर्धनम्‌ । 
लोकनाथं महद्भूतं सर्वभूतभवोद्भवम्‌ ॥ १३॥ 


एष मे सर्वधर्माणां धर्मोऽधिकतमो मतः । 

यद्भक्त्या पुण्डरीकाक्षं स्तवैरर्चेन्नरः सदा ॥ १४॥ 


परमं यो महत्तेजः परमं यो महत्तपः । 
परमं यो महद्रह्म परमं यः परायणम्‌ ॥ १५॥ 


पवित्राणां पवित्रं यो मङ्गलानां च मङ्गलम्‌ । 
दैवतं दैवतानां च भूतानां योऽव्ययः पिता ॥ १६॥ 


यतः सर्वाणि भूतानि भवन्त्यादियुगागमे । 
यस्मिश्च प्रलयं यान्ति पुनरेव युगक्षये ॥ १७॥ 


तस्य लोकप्रधानस्य जगन्नाथस्य भूपते । 
विष्णोर्नामसहस्रं मे श्रृणु पापभयापहम्‌ ॥ १८॥ 


यानि नामानि गौणानि विख्यातानि महात्मनः । 
ऋषिभिः परिगीतानि तानि वक्ष्यामि भूतये ॥ १९॥ 


ऋषिर्नाम्नां सहस्रस्य वेदव्यासो महामुनिः ॥ 


छन्दोऽनुष्टुप्‌ तथा देवो भगवान्‌ देवकीसुतः ॥ २०॥ 


अमृतांशूद्भवो बीजं शकितिर्देवकिनन्दनः । 
त्रिसामा हृदयं तस्य शान्त्यर्थे विनियोज्यते ॥ २१॥ 


विष्णुं जिष्णुं महाविष्णुं प्रभविष्णुं महेश्वरम्‌ ॥ 


अनेकरूप दैत्यान्तं नमामि पुरुषोत्तमं ॥ २२ ॥ 

श्रीवेदव्यास उवाच --- 

ॐ अस्य श्रीविष्णोर्दिव्यसहस्रनामस्तोत्रमहामन्त्रस्य । 
श्री वेदव्यासो भगवान्‌ ऋषिः । 
अनुष्टुप्‌ छन्दः । 
श्रीमहाविष्णुः परमात्मा श्रीमन्नारायणो देवता । 
अमृतांशूद्भवो भानुरिति बीजम्‌ । 
देवकीनन्दनः स्रष्टेति शक्तिः । 
उद्धवः क्षोभणो देव इति परमो मन्त्रः | 
शङ्खभून्रन्दकी चक्रीति कीलकम्‌ । 
शार्जूधन्वा गदाधर इत्यस्त्रम्‌ । 
रथाङ्गपाणिरक्षोभ्य इति नेत्रम्‌ । 
त्रिसामा सामगः सामेति कवचम्‌ । 
आनन्दं परब्रह्मेति योनिः । 
ऋतुः सुदर्शनः काल इति दिग्बन्धः ॥ 


श्रीविश्वरूप इति ध्यानम्‌ | 
श्रीमहाविष्णुप्रीत्यर्थे सहस्रनामस्तोत्रपाठे विनियोगः ॥ 


अथ ध्यानम्‌ । 
क्षीरोदन्वत्प्रदेशे शुचिमणिविलसत्सैकतेर्मौक्तिकानां 
मालाकुप्तासनस्थः स्फटिकमणिनिमैर्मौक्तिकैर्मण्डिताङ्गः । 
शुभ्रैरभ्रेरदभ्रैरुपरिविरचितैर्मुक्तपीयूष वर्ष: 
आनन्दी नः पुनीयादरिनलिनगदा शङ्खपाणिर्मुकुन्दः ॥ १॥ 


भूः पादौ यस्य नाभिर्वियदसुरनिलशचन्द्र सूर्यौ च नेत्रे 
कर्णावाशाः शिरो द्यौर्मुखमपि दहनो यस्य वास्तेयमब्धिः । 
अन्तःस्थं यस्य विश्वं सुरनरखगगोभोगिगन्धर्वदित्यैः 
चित्रं रंरम्यते तं त्रिभुवन वपुषं विष्णुमीशं नमामि ॥ २॥ 

ॐ शान्ताकारं भुजगशयनं पद्मनाभं सुरेशं 
विश्वाधारं गगनसदृशं मेघवर्ण शुभाङ्गम्‌ । 
लक्ष्मीकान्तं कमलनयनं योगिभिर्ध्यानगम्यं । 
वन्दे विष्णुं भवभयहरं सर्वलोकैकनाथम्‌ ॥ ३॥ 


मेघश्यामं पीतकौशेयवासं 
श्रीवत्साङ्कं कौस्तुभोद्धासिताङ्गम्‌ । 

पुण्योपेतं पुण्डरीकायताक्षं 
विष्णुं वन्दे सर्वलोकैकनाथम्‌ ॥ ४॥ 


नमः समस्तभूतानामादिभूताय भूभृते । 
अनेकरूपरूपाय विष्णवे प्रभविष्णवे ॥ ५॥ 


सशङ्खचक्रं सकिरीटकुण्डलं 
सपीतवस्त्रं सरसीरुहेक्षणम्‌ । 
सहारवक्षःस्थलकोस्तुभ'्रियं 
नमामि विष्णुं शिरसा चतुर्भुजम्‌ ॥ ६॥ 


छायायां पारिजातस्य हेमसिंहासनोपरि 
आसीनमम्बुदश्याममायताक्षमलंकृतम्‌ । 
चन्द्राननं चतुर्बाहुं श्रीवत्साङ्कित वक्षसं 
रुक्मिणी सत्यभामाभ्यां सहितं कृष्णमाश्रये ॥ ७॥ 


स्तोत्रम्‌ । 
हरिः ॐ | 
विश्वं विष्णुर्वषट्कारो भूतभव्यभवत्प्रभुः । 
भूतकृद्भूतभूद्धावो भूतात्मा भूतभावनः ॥ १॥ 

पूतात्मा परमात्मा च मुक्तानां परमा गतिः । 
अव्ययः पुरुषः साक्षी क्षेत्रज्ञोऽक्षर एव च ॥ २॥ 


योगो योगविदां नेता प्रधानपुरुषेश्वरः । 
नारसिंहवपुः श्रीमान्‌ केशवः पुरुषोत्तमः ॥ ३॥ 


सर्वः शर्वः शिवः स्थाणुर्भूतादिर्निधिरव्ययः । 
सम्भवो भावनो भर्ता प्रभवः प्रभुरीश्वरः ॥ ४॥ 


स्वयम्भूः शम्भुरादित्यः पुष्कराक्षी महास्वनः । 
अनादिनिधनो धाता विधाता धातुरुत्तमः ॥ ५॥ 


अप्रमेयो हृषीकेशः पद्मनाभोऽमरप्रभुः । 
विश्वकर्मा मनुस्त्वष्टा स्थविष्ठः स्थविरो ध्रुवः ॥ ६॥ 


अग्राह्यः शाश्वतः कृष्णो लोहिताक्षः प्रतर्दनः । 
प्रभूतस्त्रिककुब्धाम पवित्रं मङ्गलं परम्‌ ॥ ७॥ 


ईशानः प्राणदः प्राणो ज्येष्ठ: श्रेष्ठ: प्रजापतिः । 
हिरण्यगर्भ भूगर्भो माधवो मधुसूदनः ॥ ८॥ 


ईश्वरो विक्रमी धन्वी मेधावी विक्रमः क्रमः । 
अनुत्तमो दुराधर्षः कृतज्ञः कृतिरात्मवान्‌ ॥ ९॥ 


सुरेशः शरणं शर्म विश्वरेताः प्रजाभवः । 
अहः संवत्सरो व्यालः प्रत्ययः सर्वदर्शनः ॥ १०॥ 


अजः सर्वेश्वरः सिद्धः सिद्धिः सर्वादिरच्युतः । 

वृषाकपिरमेयात्मा सर्वयोगविनिःसृतः ॥ ११॥ 


वसुर्वसुमनाः सत्यः समात्माऽसम्मितः समः । 
अमोघः पुण्डरीकाक्षो वृषकर्मा वृषाकृतिः ॥ १२॥ 


रुद्रो बहुशिरा बशुर्विश्वयोनिः शुचिश्रवाः । 
अमृतः शाश्चतस्थाणुर्वरारोहो महातपाः ॥ १३॥ 


सर्वगः सर्वविद्धानुर्विष्वक्सेनो जनार्दनः । 
वेदो वेदविदव्यङ्गो वेदाङ्गो वेदवित्‌ कविः ॥ १४॥ 


लोकाध्यक्षः सुराध्यक्षो धर्माध्यक्षः कृताकृतः । 
चतुरात्मा चतुर्व्यूहश्चतुर्दष्टश्चतुर्भजः ॥ १५॥ 


भ्राजिष्णुर्भाजनं भोक्ता सहिष्णुर्जगदादिजः । 
अनघो विजयो जेता विश्वयोनिः पुनर्वसुः ॥ १६॥ 


उपेन्द्रो वामनः प्रांशुरमोघः शुचिरूर्जितः । 
अतीन्द्रः सङ्ग्रहः सर्गो धृतात्मा नियमो यमः ॥ १७॥ 


वेद्यो वैद्यः सदायोगी वीरहा माधवो मधुः । 
अतीन्द्रियो महामायो महोत्साहो महाबलः ॥ १८॥ 


महाबुद्धिर्महावीर्यो महाशक्तिर्महादृयुतिः । 
अनिर्देश्यवपुः श्रीमानमेयात्मा महाद्रिधृक्‌ ॥ १९॥ 


महेष्वासो महीभर्ता श्रीनिवासः सतां गतिः । 
अनिरुद्धः सुरानन्दो गोविन्दो गोविदां पतिः ॥ २०॥ 

मरीचिर्दमनो हंसः सुपर्णो भुजगोत्तमः । 
हिरण्यनाभः सुतपाः पद्मनाभः प्रजापतिः ॥ २१॥ 


अमृत्युः सर्वदृक्‌ सिंहः सन्धाता सन्धिमान्‌ स्थिरः | 
अजो दुर्मर्षणः शास्ता विश्रुतात्मा सुरारिहा ॥ २२॥ 


गुरुर्गुरुतमो धाम सत्यः सत्यपराक्रमः । 
निमिषोऽनिमिषः स्रग्वी वाचस्पतिरुदारधीः ॥ २३॥ 


अग्रणीर्ग्रामणीः श्रीमान्‌ न्यायो नेता समीरणः । 
सहस्रमूर्धा विश्वात्मा सहस्राक्षः सहस्रपात्‌ ॥ २४॥ 


आवर्तनो निवृत्तात्मा संवृतः सम्प्रमर्दनः । 
अहः संवर्तको वह्विरनिलो धरणीधरः ॥ २५॥ 


सुप्रसादः प्रसन्नात्मा विश्वधृग्विश्वभुग्विभुः । 
सत्कर्ता सत्कृतः साधुर्जहनुर्नारायणो नरः ॥ २६॥ 


असङ्ख्येयोऽप्रमेयात्मा विशिष्टः शिष्टकृच्छुचिः | 
सिद्धार्थः सिद्धसङ्कल्पः सिद्धिदः सिद्धिसाधनः ॥ २७॥ 


वृषाही वृषभो विष्णुर्वृषपर्वा वृषोदरः । 
वर्धनो वर्धमानश्च विविक्तः श्रुतिसागरः ॥ २८॥ 


सुभुजो दुर्धरो वाग्मी महेन्द्रो वसुदो वसुः । 
नैकरूपो बृहद्रूपः शिपिविष्टः प्रकाशनः ॥ २९॥ 


ओजस्तेजोदृयुतिधरः प्रकाशात्मा प्रतापनः । 
ऋद्धः स्पष्टाक्षरो मन्तरशचन्द्रांशुर्भस्करद्युतिः ॥ ३०॥ 

अमृतांशूद्भवो भानुः शशबिन्दुः सुरेश्वरः । 
औषधं जगतः सेतुः सत्यधर्मपराक्रमः ॥ ३१॥ 


भूतभव्यभवन्नाथः पवनः पावनोऽनलः । 
कामहा कामकृत्कान्तः कामः कामप्रदः प्रभुः ॥ ३२॥ 


युगादिकृद्युगावर्तो नैकमायो महाशनः । 
अदृश्यो व्यक्तरूपश्च सहस्रजिदनन्तजित्‌ ॥ ३३॥ 


इष्टोऽविशिष्टः शिष्टेष्टः शिखण्डी नहुषो वृषः । 
क्रोधहा क्रोधकृत्कर्ता विश्वबाहुर्महीधरः ॥ ३४॥ 


अच्युतः प्रथितः प्राणः प्राणदो वासवानुजः । 
अपांनिधिरधिष्ठानमप्रमत्तः प्रतिष्ठितः ॥ ३५॥ 


स्कन्दः स्कन्दधरो धुर्यो वरदो वायुवाहनः । 
वासुदेवो बृहद्धानुरादिदेवः पुरन्दरः ॥ ३६॥ 


अशोकस्तारणस्तारः शूरः शौरिर्जनेश्वरः | 
अनुकूलः शतावर्तः पढी पद्मनिभेक्षणः ॥ ३७॥ 


पद्मनाभोऽरविन्दाक्षः पद्मगर्भः शरीरभृत्‌ | 
महर्द्धिरृद्धो वृद्धात्मा महाक्षी गरुडध्वजः ॥ ३८॥ 


अतुलः शरभो भीमः समयज्ञो हविर्हरिः । 
सर्वलक्षणलक्षण्यो लक्ष्मीवान्‌ समितिञ्जयः ॥ ३९॥ 


विक्षरो रोहितो मार्गो हेतुर्दामोदरः सहः । 

महीधरो महाभागो वेगवानमिताशनः ॥ ४०॥ 


उद्धवः क्षोभणो देवः श्रीगर्भः परमेश्वरः । 
करणं कारणं कर्ता विकर्ता गहनो गुहः ॥ ४१॥ 


व्यवसायो व्यवस्थानः संस्थानः स्थानदो ध्रुवः । 
परद्धिंः परमस्पष्टसतुषटः पुष्टः शुभेक्षणः ॥ ४२॥ 


रामो विरामो विरजो मार्गो नेयो नयोऽनयः । ० विरामो विरतो 
वीरः शक्तिमतां श्रेष्ठी धर्मो धर्मविदुत्तमः ॥ ४३॥ 


वैकुण्ठः पुरुषः प्राणः प्राणदः प्रणवः पृथुः । 
हिरण्यगर्भः शत्रुघ्नो व्याप्तो वायुरधोक्षजः ॥ ४४॥ 


ऋतुः सुदर्शनः कालः परमेष्ठी परिग्रहः । 
उग्रः संवत्सरो दक्षो विश्रामो विश्वदक्षिणः ॥ ४५॥ 


विस्तारः स्थावरस्थाणुः प्रमाणं बीजमव्ययम्‌ । 
अर्थोऽनर्थो महाकोशो महाभोगो महाधनः ॥ ४६॥ 


अनिर्विण्णः स्थविष्ठोऽभूर्धर्मयूपो महामखः | 
नक्षत्रनेमिर्नक्षत्री क्षमः क्षामः समीहनः ॥ ४७॥ 


यज्ञ इज्यो महेज्यश्च क्र तुः सत्रं स॒तां गतिः । 
सर्वदर्शी विमुक्तात्मा सर्वज्ञो ज्ञानमुत्तमम्‌ ॥ ४८॥ 


सुव्रतः सुमुखः सूक्ष्मः सुघोषः सुखदः सुहृत्‌ । 
मनोहरो जितक्रोधो वीरबाहुर्विदारणः ॥ ४९॥ 

स्वापनः स्ववशो व्यापी नैकात्मा नैककर्मकृत्‌ । 
वत्सरो वत्सलो वत्सी रत्नगर्भी धनेश्वरः ॥ ५०॥ 


धर्मगुब्धर्मकृद्धर्मी सदसत्क्षरमक्षरम्‌ । 
अविज्ञाता सहस्रांशुर्विधाता कृतलक्षणः ॥ ५१॥ 


गभस्तिनेमिः सत्त्वस्थः सिंहो भूतमहेश्वरः । 
आदिदेवो महादेवो देवेशो देवभृद्गुरुः ॥ ५२॥ 


उत्तरो गोपतिर्गोप्ता ज्ञानगम्यः पुरातनः । 
शरीरभूतभृद्धोक्ता कपीन्द्रो भूरिदक्षिणः ॥ ५३॥ 


सोमपोऽमृतपः सोमः पुरुजित्पुरुसत्तमः । 
विनयो जयः सत्यसन्धो दाशार्हः सात्वताम्पतिः ॥ ५४॥ विनियोज्यः 


जीवो विनयिता साक्षी मुकुन्दोऽमितविक्रमः । 
अम्भोनिधिरनन्तात्मा महोदधिशयोऽन्तकः ॥ ५५॥ 


अजो महार्हः स्वाभाव्यो जितामित्रः प्रमोदनः । 
आनन्दो नन्दनो नन्दः सत्यधर्मा त्रिविक्रमः ॥ ५६॥ 


महर्षिः कपिलाचार्यः कृतज्ञो मेदिनीपतिः । 
त्रिपदस्त्रिदशाध्यक्षो महाशृङ्गः कृतान्तकृत्‌ ॥ ५७॥ 


महावराहो गोविन्दः सुषेणः कनकाङ्गदी । 
गुह्यो गभीरो गहनो गुप्तश्चक्रगदाधरः ॥ ५८॥ 


वेधाः स्वाङ्गोऽजितः कृष्णो दृढः सङ्कर्षणोऽच्युतः । 
वरुणो वारुणो वृक्ष: पुष्कराक्षो महामनाः ॥ ५९॥ 

भगवान्‌ भगहाऽऽनन्दी वनमाली हलायुधः । 
आदित्यो ज्योतिरादित्यः सहिष्णुर्गतिसत्तमः ॥ ६०॥ 


सुधन्वा खण्डपरशुर्दारुणो द्रविणप्रदः । 
दिवस्पृक्‌ सर्वदृग्व्यासो वाचस्पतिरयोनिजः ॥ ६१॥ 
त्रिसामा सामगः साम निर्वाणं भेषजं भिषक्‌ । 
संन्यासकृच्छमः शान्तो निष्ठा शान्तिः परायणम्‌ ॥ ६२॥ 


शुभाङ्गः शान्तिदः स्रष्टा कुमुदः कुवलेशयः । 
गोहितो गोपतिर्गोप्ता वृषभाक्षो वृषप्रियः ॥ ६३॥ 


अनिवर्ती निवृत्तात्मा सङ्गेप्ता क्षेमकृच्छिवः । 
श्रीवत्सवक्षाः श्रीवासः श्रीपतिः श्रीमतांवरः ॥ ६४॥ 


श्रीदः श्रीशः श्रीनिवासः श्रीनिधिः श्रीविभावनः । 
श्रीधरः श्रीकरः श्रेयः श्रीमाँल्लोकत्रयाश्रयः ॥ ६५॥ 


स्वक्षः स्वङ्गः शतानन्दो नन्दिर्ज्योतिर्गणेश्वरः | 
विजितात्माऽविधेयात्मा सक्कीर्तिश्छिन्रसंशयः ॥ ६६॥ 


उदीर्णः सर्वतक्चक्षुरनीशः शाश्वतस्थिरः | 
भूशयो भूषणो भूतिर्विशोकः शोकनाशनः ॥ ६७॥ 


अर्चिष्मानर्चितः कुम्भो विशुद्धात्मा विशोधनः । 
अनिरुद्धोऽप्रतिरथः प्रद्युस्रोऽमितविक्रमः ॥ ६८॥ 


कालनेमिनिहा वीरः शौरिः शूरजनेश्वरः । 
त्रिलोकात्मा त्रिलोकेशः केशवः केशिहा हरिः ॥ ६९॥ 

कामदेवः कामपालः कामी कान्तः कृतागमः । 
अनिर्देश्यवपुर्विष्णुर्वीरोऽनन्तो धनञ्जयः ॥ ७०॥ 


ब्रह्मण्यो ब्रह्मकृ द्‌ ब्रह्मा ब्रह्म ब्रह्मविवर्धनः | 
ब्रह्मविद्‌ ब्राह्मणो ब्रह्मी ब्रह्मज्ञो ब्राह्मणप्रियः ॥ ७१॥ 


महाक्रमो महाकर्मा महातेजा महोरगः । 
महाक्रतुर्महायज्वा महायज्ञो महाहविः ॥ ७२॥ 


स्तव्यः स्तवप्रियः स्तोत्रं स्तुतिः स्तोता रणप्रियः । 
पूर्णः पूरयिता पुण्यः पुण्यकीर्तिरनामयः ॥ ७३॥ 


मनोजवस्तीर्थकरो वसुरेता वसुप्रदः । 
वसुप्रदो वासुदेवो वसुर्वसुमना हविः ॥ ७४॥ 


सद्गतिः सत्कृतिः सत्ता सद्भूतिः सत्परायणः | 
शूरसेनो यदुश्रेष्ठः सन्निवासः सुयामुनः ॥ ७५॥ 


भूतावासो वासुदेवः सर्वासुनिलयोऽनलः । 
दर्पहा दर्पदो टप्तो दुर्धरोऽथापराजितः ॥ ७६॥ 


विश्वमूर्तिर्महामूतिंदीप्तमूर्तिरमूर्तिमान्‌ । 
अनेकमूर्तिरव्यक्तः शतमूर्तिः शताननः ॥ ७७॥ 


एको नैकः सवः कः किं यत्‌ तत्पदमनुत्तमम्‌ । 
लोकबन्धुर्लोकनाथो माधवो भक्तवत्सलः ॥ ७८॥ 


सुवर्णवर्णो हेमाङ्गो वराङ्गश्चन्दनाङ्ग दी । 

वीरहा विषमः शून्यो घृताशीरचलश्चलः ॥ ७९॥ 


अमानी मानदो मान्यो लोकस्वामी त्रिलोकधृक्‌ । 
सुमेधा मेधजो धन्यः सत्यमेधा धराधरः ॥ ८०॥ 


तेजोवृषो द्युतिधरः सर्वशस्त्रभृतां वरः | 
प्रग्रहो निग्रहो व्यग्रो नैकशृङ्गो गदाग्रजः ॥ ८१॥ 


चतुर्मूर्िश्चतुर्बाहश्चतुर्व्मूहश्चतुर्गतिः । 
चतुरात्मा चतुभविश्चतुर्वेदविदेकपात्‌ ॥ ८२॥ 


समावर्तोऽनिवृत्तात्मा दुर्जयो दुरतिक्रमः । 
दुर्लभो दुर्गमो दुर्गो दुरावासो दुरारिहा ॥ ८३॥ 


शुभाङ्गो लोकसारङ्गः सुतन्तुस्तन्तुवर्धनः | 
इन्द्रकर्मा महाकर्मा कृतकर्मा कृतागमः ॥ ८४॥ 


उद्धवः सुन्दरः सुन्दो रत्ननाभः सुलोचनः । 
अर्को वाजसनः शृङ्गी जयन्तः सर्वविज्जयी ॥ ८५॥ 


सुवर्णबिन्दुरक्षोभ्यः सर्ववागीश्वरेश्वरः । 
महाहदो महागर्तो महाभूतो महानिधिः ॥ ८६॥ 


कुमुदः कुन्दरः कुन्दः पर्जन्यः पावनोऽनिलः । 
अमृताशोऽमृतवपुः सर्वज्ञः सर्वतोमुखः ॥ ८७॥ 


सुलभः सुव्रतः सिद्धः शत्रुजिच्छत्रुतापनः । 
न्यग्रोधोऽदुम्बरोऽश्चत्थश्चाणूरान्ध्रनिषूदनः ॥ ८८॥ 

सहस्रार्चिः सप्तजिह्वः सप्तैधाः सप्तवाहनः । 
अमूर्तिरनघोऽचिन्त्यो भयकृद्भयनाशनः ॥ ८९॥ 


अणुर्बृहत्कृशः स्थूलो गुणभृन्निर्गुणो महान्‌ । 
अधृतः स्वधृतः स्वास्यः प्राग्वंशो वंशवर्धनः ॥ ९०॥ 


भारभृत्‌ कथितो योगी योगीशः सर्वकामदः । 
आश्रमः श्रमणः क्षामः सुपर्णो वायुवाहनः ॥ ९१॥ 


धनुर्धरो धनुर्वेदो दण्डो दमयिता दमः । 
अपराजितः सर्वसहो नियन्ताऽनियमोऽयमः ॥ ९२॥ 


सत्त्ववान्‌ सात्विकः सत्यः सत्यधर्मपरायणः | 
अभिप्रायः प्रियार्होऽर्हः प्रियकृत्‌ प्रीतिवर्धनः ॥ ९३॥ 


विहायसगतिर्ज्योतिः सुरुचिरईतभुग्विभुः । 
रविर्विरोचनः सूर्यः सविता रविलोचनः ॥ ९४॥ 


अनन्तो हुतभुग्भोक्ता सुखदो नैकजोऽग्रजः । 
अनिर्विण्णः सदामर्षी लोकाधिष्ठानमद्‌भुतः ॥ ९५॥ 


सनात्सनातनतमः कपिलः कपिरव्ययः | 
स्वस्तिदः स्वस्तिकृत्स्वस्ति स्वस्तिभुक्स्वस्तिदक्षिणः ॥ ९६॥ 


अरौद्रः कुण्डली चक्री विक्रम्पूर्जितशासनः | 
शब्दातिगः शब्दसहः शिशिरः शर्वरीकरः ॥ ९७॥ 


अक्रूरः पेशलो दक्षो दक्षिणः क्षमिणांवरः । 
विद्वत्तमो वीतभयः पुण्यश्रवणकीर्तनः ॥ ९८॥ 

उत्तारणो दुष्कृतिहा पुण्यो दुःस्वप्रनाशनः । 
वीरहा रक्षणः सन्तो जीवनः पर्यवस्थितः ॥ ९९॥ 


अनन्तरूपोऽनन्तश्रीर्जितमन्युर्भयापहः । 
चतुरश्रो गभीरात्मा विदिशो व्यादिशो दिशः ॥ १००॥ 


अनादिर्भू्भुवो लक्ष्मीः सुवीरो रुचिराङ्गदः । 
जननो जनजन्मादिभीमो भीमपराक्रमः ॥ १०१॥ 


आधारनिलयोऽधाता पुष्पहासः प्रजागरः । 
ऊर्ध्वगः सत्पथाचारः प्राणदः प्रणवः पणः ॥ १०२॥ 


प्रमाणं प्राणनिलयः प्राणभृत्प्राणजीवनः । 
तत्त्वं तत्त्वविदेकात्मा जन्ममृत्युजरातिगः ॥ १०३॥ 


भूर्भुवःस्वस्तरुस्तारः सविता प्रपितामहः । 
यज्ञो यज्ञपतिर्यज्वा यज्ञाङ्गो यज्ञवाहनः ॥ १०४॥ 


यज्ञभृद्‌ यज्ञकृद्‌ यज्ञी यज्ञभुग्‌ यज्ञसाधनः । 
यज्ञान्तकृद्‌ यज्ञगुह्यमन्नमन्नाद एव च ॥ १०५॥ 


आत्मयोनिः स्वयञ्जातो वैखानः सामगायनः । 
देवकीनन्दनः स्रष्टा क्षितीशः पापनाशनः ॥ १०६॥ 


शङ्खभून्नन्दकी चक्री शार्ङ्गधन्वा गदाधरः । 
रथाङ्गपाणिरक्षोभ्यः सर्वप्रहरणायुधः ॥ १०७॥ 


सर्वप्रहरणायुध ॐ नम इति । 

वनमाली गदी शार्ङ्गी शङ्खी चक्री च नन्दकी । 
श्रीमान्‌ नारायणो विष्णुर्वासुदेवोऽभिरक्षतु ॥ १०८॥ 


श्री वासुदेवोऽभिरक्षतु ॐ नम इति । 
उत्तरन्यासः | 
भीष्म उवाच --- 
इतीदं कीर्तनीयस्य केशवस्य महात्मनः । 
नाम्नां सहस्रं दिव्यानामशेषेण प्रकीर्तितम्‌ ॥ १॥ 


य इदं श्रृणुयान्नित्यं यश्चापि परिकीर्तयेत्‌ । 
नाशुभं प्रापरुयाक्तकि ञ्चित्सोऽमुत्रेह च मानवः ॥ २॥ 


वेदान्तगो ब्राह्मणः स्यात्क्षत्रियो विजयी भवेत्‌ । 
वैश्यो धनसमृद्धः स्याच्छूद्रः सुखमवाष्टुयात्‌ ॥ ३॥ 


धर्मार्थी प्राप्रुयाद्धर्ममर्थार्थी चार्थमाप्नुयात्‌ । 
कामानवाप्रुयात्कामी प्रजार्थी प्राप्रुयात्प्रजाम्‌ ॥ ४॥ 


भक्तिमान्‌ यः सदोत्थाय शुचिस्तद्ृतमानसः । 
सहस्रं वासुदेवस्य नाम्नामेतत्प्रकीर्तयेत्‌ ॥ ५॥ 


यशः प्राप्रोति विपुलं ज्ञातिप्राधान्यमेव च । 
अचलां श्रियमाप्नोति श्रेयः प्राप्रोत्यनुत्तमम्‌ ॥ ६॥ 


न भयं कचिदाप्रोति वीर्य तेजश्च विन्दति । 
भवत्यरोगो दृयुतिमान्बलरूपगुणान्वितः ॥ ७॥ 


रोगार्तो मुच्यते रोगाद्वद्धो मुच्येत बन्धनात्‌ । 
भयान्मुच्येत भीतस्तु मुच्येतापन्न आपदः ॥ ८॥ 

दुर्गाण्यतितरत्याशु पुरुषः पुरुषोत्तमम्‌ । 
स्तुवन्नामसहस्रेण नित्यं भक्तिसमन्वितः ॥ ९॥ 


वासुदेवाश्रयो मर्त्यो वासुदेवपरायणः । 
सर्वपापविशुद्धात्मा याति ब्रह्म सनातनम्‌ ॥ १०॥ 


न वासुदेवभक्तानामशुभं विद्यते कचित्‌ । 
जन्ममृत्युजराव्याथिभयं नैवोपजायते ॥ १९॥ 


इमं स्तवमधीयानः श्रद्धाभक्तिसमन्वितः । 
युज्येतात्मसुखक्षान्तिश्रीधृतिस्मृतिकीर्तिभिः ॥ १२॥ 


न क्रोधो न च मात्सर्य न लोभो नाशुभा मतिः । 
भवन्ति कृत पुण्यानां भक्तानां पुरुषोत्तमे ॥ १३॥ 


द्यौः सचन्द्रार्कनक्षत्रा खं दिशो भूर्महोदधिः । 
वासुदेवस्य वीर्येण विधृतानि महात्मनः ॥ १४॥ 


ससुरासुरगन्धर्वं सयक्षोरगराक्षसम्‌ । 
जगद्वशे वर्ततेदं कृष्णस्य सचराचरम्‌ ॥ १५॥ 


इन्द्रियाणि मनो बुद्धिः सत्त्वं तेजो बलं धृतिः । 
वासुदेवात्मकान्याहुः क्षेत्रं क्षेत्रज्ञ एव च ॥ १६॥ 


सर्वागमानामाचारः प्रथमं परिकल्पते । 
आचारप्रभवो धर्मो धर्मस्य प्रभुरच्युतः ॥ १७॥ 


ऋषयः पितरो देवा महाभूतानि धातवः । 

जङ्गमाजङ्गमं चेदं जगन्नारायणोद्धवम्‌ ॥ १८॥ 


योगो ज्ञानं तथा साङ्ख्यं विद्या: शिल्पादि कर्मच । 
वेदाः शास्त्राणि विज्ञानमेतत्सर्व जनार्दनात्‌ ॥ १९॥ 


एको विष्णुर्महद्‌भूतं पृथग्भूतान्यनेकशः । 
त्रींल्लोकान्व्याप्य भूतात्मा भुङ्क्ते विश्वभुगव्ययः ॥ २०॥ 


इमं स्तवं भगवतो विष्णोर्व्यासेन कीर्तितम्‌ । 
पठेद्य इच्छेत्पुरुषः श्रेयः प्राप्तुं सुखानि च ॥ २१॥ 


विश्वेश्वरमजं देवं जगतः प्रभुमव्ययम्‌ । 
भजन्ति ये पुष्कराक्षं न ते यान्ति पराभवम्‌ ॥ २२॥ 


नते यान्ति पराभवम्‌ ॐ नम इति । 
अर्जुन उवाच --- 
पद्मपत्रविशालाक्ष पद्मनाभ सुरोत्तम । 
भक्तानामनुरक्तानां त्राता भव जनार्दन ॥ २३॥ 


श्रीभगवानुवाच --- 
यो मां नामसहस्रेण स्तोतुमिच्छति पाण्डव । 
सोहऽमेकेन श्लोकेन स्तुत एव न संशयः ॥ २४॥ 


स्तुत एव न संशय ॐ नम इति । 
व्यास उवाच --- 
वासनाद्वासुदेवस्य वासितं भुवनत्रयम्‌ । 
सर्वभूतनिवासोऽसि वासुदेव नमोऽस्तु ते ॥ २५॥ 


श्री वासुदेव नमोऽस्तुत ॐ नम इति । 


Tattvavada E-Library 





श्रीविष्णुसहस्रनामस्तोत्रम्‌ 


पार्वत्युवाच --- 
केनोपायेन लघुना विष्णोर्नामसहस्रकम्‌ । 
पठ्यते पण्डितैर्नित्यं श्रोतुमिच्छाम्यहं प्रभो ॥ २६॥ 


ईश्वर उवाच --- 
श्रीराम राम रामेति रमे रामे मनोरमे । 
सहस्रनाम तत्तुल्यं राम नाम वरानने ॥ २७॥ 


श्रीरामनाम वरानन ॐ नम इति । 
ब्रह्मोवाच --- 
नमोऽस्त्वनन्ताय सहस्रमूर्तये 
सहस्रपादाक्षिशिरोरुबाहवे । 
सहस्रनाम्ने पुरुषाय शाश्वते 
सहस्रकोटियुगधारिणे नमः ॥ २८॥ 


सहस्रकोटियुगधारिणे ॐ नम इति । 


ॐ तत्सदिति श्रीमहाभारते शतसाहस्र्यां संहितायां वैयासिक्यामानुशासनिके 
पर्वणि भीष्मयुधिष्ठिरसंवादे श्रीविष्णोर्दिव्यसहस्रनामस्तोत्रम्‌ ॥ 


सञ्जय उवाच --- 
यत्र योगेश्वरः कृष्णो यत्र पार्थो धनुर्धरः । 
तत्र श्रीर्विजयो भूतिर्ध्रुवा नीतिर्मतिर्मम ॥ २९॥ 


श्रीभगवानुवाच --- 
अनन्याश्चिन्तयन्तो मां ये जनाः पर्युपासते । 
तेषां नित्याभियुक्तानां योगक्षेमं वहाम्यहम्‌ ॥ ३०॥ 
परित्राणाय साधूनां विनाशाय च दुष्कृताम्‌ । 

धर्मसंस्थापनार्थाय सम्भवामि युगे युगे ॥ ३१॥ 


आर्ताः विषण्णाः शिथिलाश्व भीताः घोरेषु च व्याधिषु वर्तमानाः । 
सङ्कीर्त्य नारायणशब्दमात्रं विमुक्तदुःखाः सुखिनो भवन्तु ॥ ३२॥ 


कायेन वाचा मनसेद्धियैर्वा बुद्भ्यात्मना वा प्रकृतिस्वभावात्‌ । 
करोमि यद्यत्‌ सकलं परस्मै नारायणायेति समर्पयामि ॥ ३३॥ 


इति श्रीविष्णोर्दिव्यसहस्रनामस्तोत्रं सम्पूर्णम्‌ । 

